




Festa **MARIJA**
BAMBINA
2019 - Naxxar



DELITTI FIN-NAXXAR FIS-SEKLU DSATAX

minn Joseph Azzopardi

L-ewwel każ li niltaqgħu miegħu hekk kif bdiet it-tregija Ingliża f'Malta għandu d-data tad-9 ta' Novembru, 1800. X'kienet l-istorja sew tad-delitt ma nafux, iżda minn ittra miktuba mill-Imħallef u mibgħuta lill-avukat fiskal tal-Qorti Kapitanali tal-Imdina għandna hjiel tal-kundanna.

Il-Kummissarju Kaptan Alexander J. Ball kien approva dak li kien kiteb u talab l-Imħallef dwar żewġ hallelin Grazzju Gauci magħruf bil-laqam tal-Vaj minn Ħal-Għargħur u Ġamri Galea magħruf bhala l-Ħafi min-Naxxar.

It-tnejn ġew ikkundannati għall-eżilju minn Malta. Tal-ewwel kellu jiġi wkoll iffrustat fit-toroq ta' Ħ'Attard, tan-Naxxar u Ħal-Għargħur, u wara jiġi eżiljat għal dejjem. It-tieni, Galea, kien ikkundannat ukoll li jinżamm hmistax-il ġurnata ħabs, jiekol u jitmantna minn flusu u li ma jithallix jiġri bil-lejl. L-imħallef kien talab li Gauci sa kemm jiġi eżiljat kellu jinżamm fil-ħabs għax seta' jagħmel xi reat ieħor jew jaħrab mill-ġustizzja.

Incident marbut mal-Milizzja tan-Naxxar

Fil-lejl ta' bejn il-15 u 16 ta' Settembru, 1802, Francesco Mariano, Naplitan, kien seraq il-lampier tal-fidda mill-knisja tal-Floriana. Sakemm kien qed jistenna li jgħadduh ġuri, il-gvernatur għażlu bhala bojja bil-patt, li wara t-tnehhija ta' ċertu Salvu Farrugia, jitlaq minn Malta u jekk qatt jerga' jirfes lura,

jittella' l-qorti għad-delitt li kien wettaq.

Lil Salvu Farrugia, magħruf bil-laqam Tal-Isqallija, minn Ħal-Balzan, kienu sabuh ħati li qatel lil Mikiel Attard. Għalquh fir-Rabat fl-inħawi fejn illum hemm Pjazza Forka nhar it-18 ta' Ottubru, 1802. Kien hemm jaraw din l-eżekuzzjoni folol kbar ta' nies. Kollox tmexxa taħt il-harsien tal-Milizzja tan-Naxxar.

Kienet id-drawwa li meta l-ġisem mejjet tal-iġġustizzjat jaqa' fl-art, wiehed mill-fizzjali jersaq lejha u jagħti dik li jgħidulha l-coup de grace, jiġifieri jisparalu f'rasu biex imut żgur. Ġara li, waqt li l-fizzjal tar-rigment tan-Naxxar ġibed il-pistola minn ħziemu, laqat il-grillu, u l-balla laqtet lill-bojja Francesco Mariano, li ma kienetx lahaq warrab, u dan waqa' hu wkoll mejjet fl-art. Dan kien l-aħħar wiehed li għalqu fir-Rabat, u l-Konfraternita ta' San Ġuzepp tar-Rabat ħadet ħsieb id-difna tat-tnejn.

Il-Qtil ta' Salvu Grech minn ħuh Ġuzeppi

Delitt ieħor magħruf sew fir-raħal u li nholqu ħafna stejjer fuqu, kien dak ta' Ġuzeppi Grech min-Naxxar li ġie akkużat li qatel lil ħuh Salvu fit-Telgħa tal-Għaqba fil-lejl tas-6 ta' April, 1825, fil-festa ta' San Ġirgor. Ir-raġuni tad-delitt x'aktarx kienet l-għira u sar fl-istess triq fejn kien sar il-qtil ta' Dun Alwiġ Decelis, għoxrin sena qabel.

Dan kien l-ewwel ġuri bi tlett imħallfin, skont il-proklama tal-11 ta' April, 1825, li kienu Dott. Ġuzeppi Calcedonio



Debono, Dott. Claudio Vincenzo Bonnici, u Dott. Lorenzo Caruana. Il-Prosekuturi kienu Dott. Giovanni Vella u Dott. Gio Battista Satariano. L-avukat difensur kien Dott. Filippo Torreggiani. Il-ġuri dam sejjer tlett ijiem, billi dan id-delitt kien sar fis-satra tal-lejl u f'post imwarrab għall-aħħar, ma tantx kien faċli li kien jinqabad il-qattiel. Iżda l-ġustizzja xorta rnexxielha ssib hafna provi.

L-ewwel prova kienet li fuq it-tiben fejn kien raqad Ġuzeppi Grech kienu sabu biċċa xalla sewda imċappsa bid-demmm. Il-biċċa l-oħra tax-xalla instabet fuq il-mejjet. Fid-dar fejn kien joqgħod kienu sabu wkoll il-hwejjeġ li kellu fuqu dik il-lejla tad-delitt, u li kienu għadhom imċapps sin bid-demmm. Kienu sabu wkoll il-qmis midfuna fid-demmel fl-istalla u li kienet imċappsa bid-demmm, l-aktar fil-komma tal-lemin. Fix-xhieda tiegħu waqt l-aċċess beda jgerfex u sal-aħħar ma qal xejn konkret. Ġie li kien jittkellem ma' nies li kienu jżuruh il-habs u kien tagħhom x'jifhmu ili hu kien il-qattiel.

Sabuh ħati u ġie kkundannat għall-mewt. Ġie ġġustizzjat it-Tnejn, 16 ta' Mejju, 1825 fis-sitta u nofs ta' filgħodu. Wara qatagħhulu idejh il-leminija u qeduha fuq il-post fejn kien sar id-delitt, fi Triq l-Għaqba. Indifen f'qabar komuni taht il-forka fuq it-tomba tal-Floriana. Il-bojja kien il-Kalabriż Michele Prestisiacomo.

Delitt jumejn qabel il-Festa tal-Bambina

Jumejn qabel il-Festa tar-raħal kien sar delitt li ċajpar xi ftit il-festa. Dan id-delitt kien sar minn Ġulju Frendo ta' 33 sena magħruf bil-laqam Ta' Minka. Kien bniedem mill-aġħar u kriminal mill-kbar. Kien magħruf li kellu x'jaqsam mat-tifla tiegħu stess u li kien għamel aktar minn delitt wiehed. Iżda billi kulhadd kien jibza' minnu ma tantx kienu lesti jixhdu kontih. Miegħu kien akkużat ukoll huh Ċikku Frendo ta' 20 sena. Ġew mixlija quddiem l-imħallfin Sir John Staddart, li kien il-president tal-Qorti, Dott. Giovanni Vella, u Dott. Gio Battista Satariano, li fil-lejl tas-6

ta' Settembru, 1835, kienu qatlu lil Ġamri Mifsud.

Fil-ġurnata tad-delitt, kien hemm ukoll Wistin Galea u Salvu Pisani it-tnejn mill-Mosta. Ftit qabel daqqet l-Ave Maria ta' dik il-lejla, l-erbat irġiel kienu qegħdin iduru minn hanut għall-ieħor tal-inbid fir-raħal ikantaw, jgħannu u jittantaw lin-nies. Wara bdew igaraw il-ġebel lejn il-kelb ta' ċertu Giuseppe Pirota. X'hin il-kelb ta' Pirota beda jinbah kemm jiflah, Frendo beda jhegġeġ lil sabu biex iwaddbu aktar ġebel, għax billi ma kienux mir-raħal hadd ma kien jafhom. Ġara li dak il-hin li Frendo waddab ġebbla lejn il-bejt tad-dar, fegġ Ġamri Mifsud li kien ġar ta' Pirota li beda jgħajjat u qallilhom li setgħu jolqtulu xi wiehed mill-hamest itfal li kellu jew lil martu li kienu reqdin fis-setaħ. Dak il-hin Ġulju ħataf il-mus li kien f'idejn Wistin Galea u mar fuq Mifsud u beda jtih bih. Mifsud instema' jgħajjat "ajma, ajma, qtiltni għal xejn b'xejn". Sa dak il-hin kienu inġabbru hafna nies. Wara li nstemet ix-xhieda ta' mart il-mejjet u ta' bosta ġrien, Ġulju nstab hati u ġie kkundannat għall-mewt bil-forka. Huh Ċikku ġie lliberat. Il-ġuri dam sejjer tlett ijiem. Dendluh il-Floriana nhar it-Tnejn, 14 ta' Diċembru, 1835 u difnuh fiċ-ċimiterju tal-Blata l-Bajda fejn illum hemm iċ-ċentru tal-MUSEUM. Il-bojja kien il-Kalabriż Michele Prestisiacomo.



Dettall ta' mappa tal-imghoddi li turi l-inhawwi ta' Casal Nasehar.

